

दैनिक जागरण
1-12-2008

सचिवालय में खुला डिपार्टमेंटल स्टोर

बाबुओं को मिलेगा सस्ता गेहूं, चावल

मिलेगा सात रुपये गेहूं, नौ रुपये पांच पैसे किलो चावल



पटना, जागरण ब्यूरो : सचिवालय के बाबू बाजार से कम कीमत पर गेहूं, चावल खरीद सकेंगे। इतना ही नहीं दूसरे सामान भी उन्हें एमआरपी (अधिकतम खुदरा मूल्य) से कम कीमत पर उपलब्ध होगा। इसके लिए सचिवालय मुख्य सचिवालय के हाते में एक डिपार्टमेंटल स्टोर खोला गया है।

सोमवार को खाद्य

**प्रयोग सफल
रहा तो पटना
में सामान्य
लोगों के लिए
भी खुलेगी
ऐसी दुकानें**

मंत्री नरेन्द्र सिंह ने राज्य खाद्य एवं असेनिक आपूर्ति निगम द्वारा स्थापित इस डिपार्टमेंटल स्टोर का उद्घाटन किया। इस मौके पर उन्होंने खाद्य पदार्थों की बढ़ती कीमतों के लिए केन्द्र सरकार को जिम्मेदार ठहराया। कहा कि मूल्य नियंत्रण के लिए केन्द्र सरकार को नीति बनाने की जरूरत है। उन्होंने कहा कि मंगलवार से विधानमंडल के कर्मियों के लिए भी इस तरह का डिपार्टमेंटल स्टोर चालू हो जायेगा। इस सादे समारोह में खाद्य एवं उपभोक्ता संरक्षण विभाग के सचिव त्रिपुरारी शरण तथा विभाग और निगम के अधिकारी मौजूद थे। निगम के प्रबंध निदेशक प्रदीप कुमार ने कहा कि नीतीश कुमार सरकार के चार साल पूरा होने के मौके पर सरकारी सेवकों के लिए तोहफा के रूप में राज्य खाद्य निगम द्वारा यह डिपार्टमेंटल स्टोर खोला जा रहा है। प्रयोग सफल रहा तो निकट भविष्य में पटना के अन्य स्थानों पर भी जन साधारण के लिए इस तरह के स्टोर खोले जायेंगे।

बताया गया कि डिपार्टमेंटल स्टोर से सचिवालय एवं उससे संलग्न सरकारी कर्मचारियों को परिचय पत्र के आधार पर गेहूं, चावल एवं खाद्य तेल आदि की निश्चित मात्रा में आपूर्ति की जायेगी। गेहूं सात रुपये किलो, चावल साधारण 9 रुपये 5 पैसे तथा चावल ग्रेड 'ए' 9 रुपये 42 पैसे की दर से कर्मचारियों को उपलब्ध करायी जायेगी। निगम अन्य उपभोक्ता वस्तुएं भी प्रिंट रेट से कम दर पर उपलब्ध करायेगी। मालूम हो कि भारत सरकार ने साधारण चावल का 950 रुपये क्विंटल और ग्रेड 'ए' चावल का 980 रुपये क्विंटल न्यूनतम समर्थन मूल्य निर्धारित कर रखा है।